

0 dünýä gidip gelen barmy?!

Category: Geň-taňsy wakalar, Kitapcy, Sözler

написано kitapcy | 23 январа, 2025

0 dünýä gidip gelen barmy?!

0 DÜNYÄ GIDIP GELEN BARMY?!

Jan tenden aýryldy, gury läş galdy.

Magtymguly Pyragy.

Bedeninden jany sogrulyp, belli bir wagtdan soň direlen adamlaryň bardygyny häli-şindi rowaýat edýärler... Biri-birinden habarsyz şeýle adamlaryň berýän gürrüňlerinde ymgyr kän meñzeşlikler bar welin, olara üns bermezlik mümkin däl...

Ýogsa-da, olaryň gidip geldim diýýän ýerleri nirekä?.. Olaryň gördüm diýýän näbelli o dünýäniň nirede ýerleşýändigini anyklap bolmazmyka?...

Ölümden soň ýaşaýyş barmyka? Eger bar bolsa nirede we nähili? Dünýä döräli bäri bu soraglara kanagatlandyryjy anyk jogaplary tapyp bilýän ýok. Ähli dinler o dünýäniň barlygyna yşarat edýändigine garamazdan, adamlaryň köpüsi ölüme şübhe we gorky bilen seredýärler.

■ "Muşakgatdyr tende jan tapylmasa" *

Ýöne gorkmaýanlaram bar. Başyndan geçiren bir heläkçilikden soň, agyr kesel ýa-da agyr operasiýa döwründe belli bir wagtda bedeninden aýrylyp ýene yzyna gelendigini aýdýan birnäçe adamlar bar. Olar şeýle ýagdaýda öz bedenlerini ýokardan synlap durandygyny aýdýarlar. Hatda olaryň öň ölenleriň ruhy bilen gepleşendigini hem aýdýanlar az däl. Geliň, bulary şeýle geňsi wakalary başdan geçirenleriň öz dillerinden diňläliň.

■ Özünüň jaýyň potologyndan synlan aýal

"Ikinji çagamy ýaňy dogran wagtymdy. Endamymyň agyry-ynjysy azalşypdy, men bolsa serhoş ýaly özümi ele alybilmän ýatyrdym. Birden ýokardan, potologa ýakyn bir ýerden özümi synlap

oturandygymy duýdum. Men potologyň deňesinden öz-özümi, lukmanyň we onuň kömekçileriniň edip duran işini synlap durdym. Erbet gorkdum we bedenime dolanyp barmak üçin öz-özüme zor saldym. Çünki lukmanyň meni öldi hasap etjeginden gorkýardym. Hernä, olar duýmanka bedenime gaýtadan gowuşdym. Olar meni agyr uka gidendir öýtdüler..."

■ Ölen ejesini gördi

"Men çayhanada işleýärdim. Üstüme holodilnik gaýdyp agyr ýaralandym. Özümi dürsäp bilmänem çäşdym. Göwnüme bolmasa, öz-özümi ýokardan synlaýan ýaly boldum. Meniň bedenimi göterip daşary çykardylar, bir stoluň üstüne ýatyrdylar. Soň men özümi diýseň ýagty bir ýerde gördüm. Uçýardym. Nirä gitmek islesem, şo demde gitmek islän ýerime ýetýärdim. Wagt ölçeği we aralyk diýen zat meniň üçin manysyz zada öwrüldi. Daş-töweregimde kimdiri birileri bardy. Olary göz bilen saýgarar derejede görýärdim. Olaryň biri meniň birmahal ölüp giden ejemdi. Ejemiň maňa "Gel, seniň ýeriň şu taýy" diýenini bilýän. Şo sesi eşden badyma bedenime dolanyp gelenimi duýdum..."

■ "Özümi şolar ýaly bagtly duýmandym..."

"Adaty gijeleriň biridi. Kitap okap otyrdym. Uky basmarlap ugrady welin, kitap okamamy goýup, ýatmakçy boldum. Birdenkä özümiň ikä bölünendigimi duýdum. Gapa tarap uçup barýardym, özümi juda bagtly hasap etdim, hemme zat aý-aýdyň nuranady. Edil gapa ýetiberenimde düşekde ýatan göwräme gözüm düşdi. Aýalymy we çagalarymy ýada saldym. Olary we bedenimi taşlap gitmek namartlyk bolar diýdim-de, derrew bedenim bilen birleşdim. Özüme geldim we oýandym. Özümi ömürboýy şeýle bagtyýar hasap etmändim..."

■ "...Göwre bir hindir... jan bir guşdur..." *

Ýokarda gürrüň berilen aýry-aýry üç wakanyň biri operasiýada, biri seresapsyzlyk netijesinde şikes alan wagtynda bolupdyr, üçünjisi bolsa uka giden mahaly bolan zat. Meňzeş ýeri ~ adamyň öz bedenini ýokardan görmegi. Getirip boljak şular ýaly

başga-da ýüzlerçe mysalyň hemmesinde hem şol bir ahwal gaýtalanýar. Göýä bedene rahatlyk gerek mahaly bu hadysa bolup geýän ýaly. Bu boýunça dürli-dürli düşündirişler bar.

■ Astral ýolagçylyk

Parapsihologlar adamyň öz bedeninden bölünip gaýtadan dolanyp gelmegine "astral çykyş" ýa-da "astral ýolagçylyk" diýip at berýärler. Bedeninden aýrylyp ýolagçylyga çykan bedene-de (ruh, jan) "astral beden" diýýärler. Astral beden hemme zada ukyply bolýar. Ol bedenden aýry isleýşi ýaly hereket edip bilýär.

Bedenden bölünip aýrylýan o närese näme? Laboratoriýa barlaglary bu babatda käbir takykklamalary ele saldy.

Ilki ölüp barýan näsagyň agramy çekilipdir, derleme netijesinde ýitirilýän agram göz önüne tutulypdyr we hasaba alnypdyr. Näsagyň ölüme ýakynlaşýan her sagadynda 28 gramlyk ýeňleme bolýan eken. Ölüm pursatynda bolsa adamyň bedeni bir demde 21 gram ýeňläpdir. Birnäçe ölüm pursaty surata alynanda, bedeniň üstünde bulutsow şekiller peýda bolupdyr. Diýmek bedenden daşary çykýan nämendir bir zat bar eken. Ol zat ölüm pursatynda, ukuda ýa-da astral bölünmede fiziki bedeni boş goýýar. Ýogsa-da o "zat" biziň ruh diýip atlandyryýan näbelli barlygymyzmyka?

Görnüşinden astral beden fiziki bedeniň arasyndaky baglanyşyk ýiten wagtynda ölüm hadysasy bolup geýän bolmaly.

■ "Ten kapasy içre wagşy jan guşy, her dem perwaz eýläp, urnup durupdyr" * ýa-da biziň hemmämiziň başynda bu ýolagçylyga çykmak bar

Jan bilen göwräniň bir-birinden aýrylmagy käte ukuda, käte uka gitjek ýa-da ukudan oýanjak bolnanda bolup geýär. Köplenç ýiti huşundan gitmeleri, agyr keselleri başdan geçirende-de bolýar. Ýöne seýrägrägem bolsa adaty ýagdaýlarda-da şular ýaly ahwal gabat gelýär.

Jan göwreden çykansoňam, daş-töweregiňde hemme zat öňki-öňküligine galýar, ýöne görşüň hemişekisinden birküç metr

ýokardan bolýar. Muny başyndan geçirenler öz bedenini ýokardan synlap bilipdir. Olaryň belli bir bölegi bolsa göbek bagyna (eşen) meňzeş bir zat bilen bedenlerine baglanandygyny görüpdirler. Bu pursaty başyndan geçirenler köplenç özlerini bagtly duýupdyrlar we ýeňläpdirler. Demir, beton, daş, agaç ýaly gaty jisimli diwarlardan we gapylardan arkaýyn zymdyrlyp geçipdirler. Düşen ýagdaýynyň nämedigini duýup ýetişenler şobada agyr stresi başdan geciripdirler. Derrew başlanan howsala netijesinde adam özüni ýene-de bedeninde duýupdyr. Ýokarda-da aýdylşy ýaly, kämahal şeýle ýagdaýda öň ölen garyndaşlaryny, käbir tanyşlaryny görenlerem bar. Şo sanda, fiziki jisime we janly adama hiç hili galtaşylmandyr, gatnaşyga geçilmändir. Wakanyň başynda we ahyrynda duýulan esasy duýgular ~ bir boşluga gaýyp düşmek we özüňi ysmaz bolan ýaly duýmakdyr. Aslynda bu iki duýgyny bilmeýän ýok, hususanam uka gidilen wagtynda bir boşluga düşen ýaly bolmak we onuň yzysüre gelen üýtgeşik gorky hemmämize-de tanyş bolmaly. Hereket etjek bolýarys, nämüçindir hereketem edip bilemzok, hamala özümizi ysmaz bolan ýaly duýýarys. Haýsydyr bir göze görünmeýän näbelli güýç bizi saklaýar, ýagny bedenimiz özüne erk edip bilmeýär.

■ Yslam dininde ruh we beden

Yslamda ruhuň barlygyna bolan ynanç iň esasy ynançlaryň biridir. "Gurhanda" ruhuň Allanyň emrinde bolýandygy we bu ylahy bilimiň juda az mukdarynyň adamlara berilýändigini aýdylýar. (Seret "Isra" süresiniň 85-nji aýaty).

"Fejr" süresiniň 27-30-njy aýatlarynda Allatagala gönüden-göni ruha ýüzlenýär.

Hadys tefsirlerinde Hezreti Muhammediň (s.a.w) ruh barada aýdan birnäçe sözleri bar. Ymam Buharynyň "Sahyh Hadysynyň"

"Enbiýa" bölümünde Hezreti Muhammediň (s.a.w) şeýle sözleri getirilýär:

"Ruhlar jynslar hökmünde topar-topar bolup ýaşaýarlar, käbirleri biri-birini tanaýar, käbirleri tananok".

Beýik türkmen şahyry Möwlane Jeleleddin Rumi ruhuň ukuda bedenden aýrylýandygyny ýazypdyr. Şahyr "Mesnewisinde" muny hasam jikme-jik suratlandyrýar:

"Jan atlaryny eýersiz galdyrar, bu syr ölümiň doganydyr, syrydyr. Emma gündiziň gaýdyp gelmegi üçin aýaklaryny uzyn ýüp bilen daňyp goýar. Jan boşlukda içlik (подшерсток) ýaly gizlidir, beden bolsa ýorganyň aşagynda agynar durar. Sen bedensiz bir bedeniň eýesisiň".

Ibn Sina adamyň ruh bilen bedenden ybaratdygyny aýdypdyr. Beden nebsiň hereketlenmegine taýýar bolanda ruh bedene ugradylýar we bakylyga gowuşýar. Ol islendik wagt bedenden aýrylyp biler, ýöne aýrylansoň hiç hili ýok bolup gitmeýär.

Başga bir beýik alym Ymam Gazaly adamyň bedeninde başga bir barlygyňam bardygyny, onuň iň esasy we durnukly barlyk bolan ruhdugyny ýazýar. Gazalynyň aýtmagyna görä, ruh bedeniň içinde däl, ony wagt we belli bir ýer bilen çäklendirip bolmaýar. Ýslamyýetde we tasawwufda ruhuň barlygyna gutarnykly ynanylýandygy üçin ruh we beden gatnaşygyna aýratyn üns berilýär.

"Mesnewiniň" birnäçe ýerinde, Ahmet Eflakynyň "Aryflaryň söhbetleri" kitabynda köpsanly öwliýäzadalaryň, erenleriň we welileriň hekaýatlarynda ruhuň islän wagtynda ýa-da öz islemeýän wagtynda bedenden aýrylyşy gürrüň berilýär. Bu hadysa köplenç keramat ýa-da gudrat hasap edilipdir.

Şeýh Bedreddin "Waridat" atly eserinde muny şeýle beýan edýär:

"Käte süňňüm ýeňläp ýelek ýaly bolýan, fiziki bedenim şo barlygymyň kopiýasydyr. Bu ýelek kimin barlyk beden şekilli göze görünýär. Edil buguň goýylaşmazdan öň görünmeýşi ýaly. Bug goýylaşanda bulut şekiline girip görünýär"

■ Astral çykyş beýleki dinlerde

Induslarda adamyň üç bedenden ybaratdygy öwredilýär. Bular fiziki, ýesirçilikli we ruhy bedenlerdir. Taoist taglymatda adamyň bedenine älemiň absolýut energiýasynyň bir zerresiniň ýerleşdirilýändigini we oňa-da ruh diýilýändigini aýdylýar. Bu

ruhy energiýa ylym netijesinde fiziki bedeniň daşyna çykyp biler. Günbatarda-da bu ýagdaý Gündogar ynançlaryndan gaty bir tapawutlanyp duranok. Hezreti Isanyň (a.s) hawarysy St.Paul adamda ruhy we tebigy iki bedeniň bolýandygyny aýdypdyr. Hezreti Isa (a.s) "Injilde" şeýle diýýär:

"Şeýle bir adamy tanaýaryn welin, ol öz bedeniniň içindemi ýa daşynda? Hudaý bilmese bilibiljek ýok"

(Seret: "Injil", "Korintians 2/12:3)

Dante Aligýeri özüniň meşhur "Hudawy komediýasynda" şeýle ýazýar:

"Ýaradyjy güýç bedeniň gurluşy tamamlanansoň, oňa täze bir ruh üfleýär. Wagty gelende ruh bedenden aýrylýar, jismany güýçler (beden) dilsiz-agyzsyz galýar".

1195-nji ýylda Italiýanyň Paduýa şäherinde ýaşaýan keramatly Sent Antuanyň keramatlarynyň arasynda onuň öz bedenini bir buthanada goýup, başga bir buthana gidendigi we ol ýerde görünendigi mälimdir.

Gadymy müsürliler astral bedeniň adam ýüzli guşdugyna ynanýardylar. Olaryň pikirine görä, adam ölende guş fiziki bedeni terk edip onuň daşynda pel-pellemäge başlapdyr.

■ Ölüm gorkusy aradan aýrylýarmy?

Ähli astral çykyş wakalary amala aşanda, adamlaryň garaýşy düýpli özgerişe uçrapdyr.

Elbetde, ilkinji üýtgeşmä uçraýan zat adamyň ölüme bolan gorky duýgusydyr. Ölüm gorkusy we aýylgançlygy şobada zym-zyýat bolupdyr. Ýöne bärde bir zady ýatdan çykarmazlyk gerek. Astral aýrylma hadysasyny başdan geçirendigini özü-de bilmeýän adamlar kändir. Belki-de, ölümiň syry hem ony bilmezlikdedur. Nýu-Ýorkuň Planetalarara ylmy-barlag institutynyň başlygy doktor Karl Sagan bu pikir bilen ylalaşmaýar. Onuň pikirine görä astral aýrylma ölüm bilen däl-de dogluş bilen baglanyşyklydyr:

"Her bir adam ölüm ýurdundan gaýdyp geliş ýolagçylygy ýaly ahwaly başyndan geçirýär. Uçmak ýa-da gaýmalamak duýgusy garaňkylykdan aýdyňlyga çykyşdyr, ol bu synagyň aýratynlyklaryndandyr. Hadysany ümüş-tamyşlykda zordan diýen ýaly saýgaryp bolýar. Şeýdip täsin bir ýatlama janlanýar. Wakalar biri-birine meňzeş we diýseň sazlaşyklydyr. Astral aýrylmany ähli adamlar başdan geçirýär. Bu dogluşyň alamatydyr".

Kim bilýär, megerem, Saganyň aýdyşy ýaly wagtlaýyn howp-hatar abanan pursatynda ýa-da aşa duýgulanan wagtlarymyzda dogluş pursaty yza saralýandyr?.. Doglanda garaňkylygyň yzda galmagy, bir bedeniň içinden bir bedeniň daşa çykmagy, ýagny boşluga gaýyp düşmek we rahatlanmak duýgusy, gaýgy-gamyň öz ýerini erkinlige we ýagtylyga bermegi biziň hemmämiziň başdan geçirýän pursatlarymyzyň gaýtalanmasydyr...

Sagan bizi arkaýynlyga salmaly ýerde, pikirimizi hasam bulaşdyryp taşlaýar. Çünki biziň aňymyza derrew dogluşyň we ölümiň şol bir zatdygy baradaky taglymat gelýär. Şeýle wakalarda gabat gelýän ýene bir üns berilmeli zat bar. Olam, näme üçin bu ahwallary başyndan geçirenler öň ölen garyndaşlaryny görýär ýa-da başga biriniň edýän işini synlap bilýär? Ynha, Saganyň pikiriniň nädogry ýeri. Belki-de, onuň bu pikirini puja çykaryp biljek ýüzlerçe deliller başga-da bardyr. Belkäm, astral aýrylmalar her pursatda bolup durýandyr we hut şu günüň özünde şu ýazgyny okan birnäçe kişiniň başyna gelip biler. Hernäme-de bolsa, ünsli boluň. Belki-de, günleriň bir günü şol gören zatlaryňyzy ýazga geçirip şu saýtda okyjylara ýetirersiňiz...

Internet maglumatlary esasynda taýýarlandy.

* Makalanyň içinde rubrika edilip alnan setirler Magtymgulydan.

Geň-taňsy wakalar